



МҮГЭДДЭС ҺЭВАРИ ПАВЕЛИН ТИТУСА МӘКТУБУ

БИРИНЧИ ФЭСИЛ

1 АЛЛАҘЫН сечилмишләринин иманы вә Аллаһ јолуна ујғун олан һәгигәтин идракы үчүн Аллаһын гулу вә Иса Мәсиһин һәвариси, *мән*, Павелдән салам!

2 Бу иман вә идрак әбәди һәјат үмидинә әсасланыр. Јалан данышмајан Аллаһ о һәјаты заман башламаздан габаг вәд етмиш,

3 Вә мүәјјән вахтда, Хиласкарымыз Аллаһын әмринә көрә мәнә һәвалә едилмиш тәблиғ васитәсилә *Өз* кәламыны зүһур етмишдир.

4 Мүштәрәк иманымыза көрә һәгиги оғлум Титуса: Ата Аллаһдан вә Хиласкарымыз Мәсиһ Исадан лүтф, /мәрһәмәт/ вә сүлһ олсун.

Титусун Критдәки вәзифәси

5 Мән сәни она көрә Критдә гојдум ки, натамам ишләри әла көрүб гуртарасан вә сәнә тапшырдығым кими, бүтүн шәһәрләрдә *чәмијјәт* ағсагаллары тәјин едәсән.

6 Әкәр бир кимсәнин елә бир гүсуру јохдурса, анчаг бир гадынын әридирсә, иман едән вә әдәбсизлик јахуд интизамсызлығда иттиһам олунмајан өвладлары варса, *гој ағсагал олсун.*

7 Чүнки *чәмијјәт* нәзарәтчиси Аллаһ евинин нөкәрбашы олдуғундан гүсурусуз олмалы; инадкар, һирсли, шәраб дүшкүнү, давакар, биабырчы газанча һәрис олмамалы,

8 Лакин гонагпәрвәр, јахшылығы севән, тәмкинли, әдаләтли, пак, нәфсинә һаким олмалы,

9 *Алдығы* тәлимә ујғун вә е’тимада лајиг кәлама чидди риајәт етмәлидир ки, сәһиһ тәлимлә тәшвиғ вә зидд кедәнләри тәкзиб етмәјә гадир олсун.

10 Чүнки, хусусән сүннәт тәрәфдарлары арасында, чохла интизамсыз, бошбоғаз вә сахтакар вардыр ки,

11 Онларын ағзыны јуммаг лазымдыр. Онлар биабырчы газанч әлдә етмәк наминә мүнәсиб олмајан шәјләри өјрәдәрәк, бә’зи аилләри бүтөвлүкдә алт-үст едирләр.

12 Онлардан бири – өз пејғәмбәрләриндән бири, белә демишдир:

«Критлилэр һәмишә јаланчы, хәбис һејван, тәнбәл гарынгулудурлар.»

13 Бу шәһадәт доғрудур. Бу сәбәбдән онлары сәрт шәкилдә мезәммәт ет ки, иманда сағлам олсунлар,

14 Јәһуди әфсанәләринә* вә һәгигәтдән үз дөндәрән инсанларын әмрләринә гулаг асмасынлар.

15 *Гәлби* тәмиз оланлар үчүн һәр шеј тәмиздир, мурдарлар вә имансызлар үчүн исә тәмиз бир шеј јохдур; амма онларын һәм ағлы, һәм дә вичданы ләкәләнмишдир.

16 Онлар иддиа едирләр ки, Аллаһы таныјырлар, амма өз әмәлләри илә буну инкар едирләр; чүнки мәкруһ вә итаәтсиздирләр вә һеч бир јахшы иш көрмәјә јарамазлар.

ИКИНЧИ ФӘСИЛ

Сәһиһ тәлимин әһәмијјәти

1 СӘН исә сәһиһ тәлимә ујғун тәрздә даныш ки,

2 Гоча кишиләр ајыг, вүгарлы, тәмкинли, иманда, мәһәббәтдә вә дөзүмдә сағлам олсунлар;

3 Гарылар да ејни шәкилдә мүгәддәсләрә лајиг тәрздә даврансынлар, ифтирачы, шәраб дүшкүнү олмасынлар вә хејрхәһлыг тәлим етсинләр ки,

4 Кәнч гадынларын башларына ағыл гојсунлар ки, онлар өз әрләрини, ушагларыны севсинләр,

5 Тәмкинли, исмәтли, евдар, хе-

јирхәһ, өз әрләринә табе олсунлар ки, Аллаһын кәламы күфр олунмасын.

6 Кәнч оғланлары тәшвиғ ет ки, тәмкинли олсунлар.

7 Һәр шејдә өзүнү јахшы ишләрин нүмунәси көстәр – тәлимдә тәмизлик, вүгар, ријасызлыг *көстәр*,

8 Тәкзибедилмәз сәһиһ сөзләр даныш ки, сәнә мүхалиф чыхан утансын вә һаггымызда пис бир сөз дејә билмәсин.

9 Гуллары *тәшвиғ ет* ки, өз ағаларына табе олсунлар, онлары һәр шејдә разы салсынлар, чаваб гајтармасынлар,

10 Оғурламасынлар, амма там етимада лајиг олдугларыны көстәрсинләр ки, һәр чәһәтчә Хиласкарымыз Аллаһын тәлимини чазибәли етсинләр.

11 Чүнки Аллаһын бүтүн адамларә гуртулуш кәтирән лүтфү зүһур етди;

12 *Бу лүтф* бизи өјрәдир ки, биз Аллаһа гаршы һөрмәтсизлији вә дүнјәви еһтираслары рәдд едиб, бу дүнјада тәмкинли, сәләһ вә Аллаһ јолуна ујғун бир өмүр сүрәк,

13 Бөјүк Аллаһ вә Хиласкарымыз Мәсиһ Исанын мүбарәк үмидини вә иззәтли зүһурунү көзләјәк.

14 Мәсиһ Иса Өзүнү бизим үчүн фәда етди ки, бизи һәр чүр һагсызлыгдан хилас етсин вә тәмизләјиб, Өзүнә хүсуи вә јахшы ишләрә сәјли бир халг төрәтсин.

15 Бунлары сөјлә вә *динләјәнләри* там бир һакимијјәт саһиби кими тәшвиғ вә мезәммәт ет ки, һеч ким сәнә етинасызлыг көстәрмәсин.

*14. *Јәһуди әфсанәләри* – Төвратда растлашмајан, лакин халг арасында долашан әфсанәви мәсәлләр вә с.

ҮЧҮНЧҮ ФЭСИЛ

Иманлылара жарашан рэфтар

1 ИМАНЛЫЛАРА хатырлат ки, рәисләрә вә һаким даирәләрә табе олсунлар, итаәт етсинләр, һәр нөв хејирхаһ иш көрмәјә һазыр олсунлар.

2 Һеч кимә ифтира атмасынлар, гејри-давакар, мүлајим олуб, бүтүн инсанлара там һәлимлик көстәр-синләр.

3 Чүнки биз дә бир заманлар анлагсыз, итаәтсиз, јолуну азмыш, мүхтәлиф еһтирас вә зөвгләрә гуллуғ едән, кин вә пахыллыгла јашајыб, ијрәнч вә бир-биримизә нифрәт едән адамлар идик.

4 Амма Хиласкарымыз Аллаһын хејирхаһлығы вә инсанпәрвәрлији изһар олундуғу заман,

5 Саләһликлә көрдүјүмүз ишләрә көрә дејил, Өз мәрһәмәти илә, бизи јенидән доғулма сују илә јумагла вә Мүгәддәс Руһла тәзәләмәклә хилас етди.

6 О Руһу, Хиласкарымыз Иса Мәсиһ васитәсилә үстүмүзә бол-бол төкдү ки,

7 Онун лүтфү илә бәраәт газаныб, әбәди һәјат үмидинә варис олаг.

8 Бу сөз етимада лајигдир вә бу

шејләрдә тәкид етмәни истәјирәм ки, Аллаһа иман едәнләр хејирли ишләрлә мәшғул олмаға диггәт версинләр. Бунлар инсанлар үчүн јахшы вә фәјдалыдыр.

9 Лакин бош мүбаһисәләрдән, нәсил шәчәрәләриндән, Мүгәддәс Ганун әтрафында кедән дава вә мұнағишәләрдән узағ ол; чүнки онлар фәјдасыз вә бошдур.

10 Тәфригәчи адамы биринчи вә икинчи нәсиһәтдән сонра рәдд ет;

11 Бил ки, белә адам јолуну азмыш вә өз-өзүнү мәһкум едәрәк күнаһ ишләдир.

Сон ричалар вә саламлар

12 Мән Артема вә ја Тихики јанына көндәрәндә чалыш ки, јаныма, Никопола кәләсән; чүнки гышы орада кечирмәји гәрара алмышам.

13 Гануншүнас Зенасы вә Аполлосу јола саларкән сәј көстәр ки, онларын һеч бир шејә еһтијачы олмасын.

14 Гој бизимкиләр дә зәрури еһтијачлары өдәмәк үчүн хејирли ишләрлә мәшғул олмағы өјрәнсинләр ки, сәмәрәсиз олмасынлар.

15 Мәнимлә оланларын һамысындан сәнә салам вар. Бизи севән иманлылара салам сөјлә. Аллаһын лүтфү һамынызла олсун. /Амин./